

TUTÚ CÚÚ ÒÚ NÍ CADÚHA TÉ JUÀÁ

Tnúhu Yá Ndiöxí ndihi nàcuáa cuu iní tnáhá-ó

¹Te yúhú té Juàá té yìndaha ñaha xii ñáyiú sàndáá iní tnúhu Jèsús, tèe-í tnúhu-a ìⁿ núú tùtú daquìxi-í ndaha yòhó ñaha ní cáháⁿ ñáhá Yă Ndiöxí, te nchaá tnúhu-a cùu-xi tnahá cuèndá cue déhe-n, chi ío cùu iní ñáhà-í xii-ndo, chi ndècu-ndo ichi Yá Ndiöxí. Te ñá díú-ní mèe-í cúú ìní ñáhà-í xii-ndo, chi nchaá-ndí nàcuáa sàndáá iní-ndí tnúhu-gá cúú ìní ñáhá-ndí xii-ndo. ²Te cùu iní ñáhá-ndí xii-ndo chi ndècu ndihi-ndo tnúhu ndáá tnúhu Yá Ndiöxí, te ducaⁿ-ni cùndecu-o ndihi tnúhu-áⁿ ni caa ni quíhíⁿ. ³Te xìcáⁿ táhù-í núú Tătá-ó Dütú Ndiöxí, ndihi núú Dèhe-gá Xítóhó Jesucrìstú sá ná chíndèe ñaha-gá xii-ndo, te coto ñaha-gă te ío váha cuu iní-ndó cùndecu-ndo. Te duha xìcáⁿ táhù-í núú-gă chi ndècu ndihi-o tnúhu ndáá tnúhu Yá Ndiöxí, te cùu iní-ó-gă.

⁴Te ío cùdí ìní-í, chi ní naníhì-í ìⁿ úú déhe-n, te quidé-yu nàcuáa sànu ichi ñaha tnúhu ndáá dàtná ní táuchíúⁿ mèe Tătá-ó Dütú Ndiöxí. ⁵Te vitna yòhó ñaha ní cáháⁿ ñáhá Yă Ndiöxí, cächí tnúhu-í xii-n sã xíní ñùhu-xi cuu iní-ó tnàha ñáyiú-o. Te ñá díú ìⁿ tnúhu saa cùu-xi, chi díu-ni tnúhu sá ní ngúndecu ndihi-o ndèe cútnàhá ní tuha-o ichi Yá Ndiöxí. ⁶Te núu cùu iní-ó Yă Ndiöxí, te cùu iní-ó tnàha ñáyiú-o dàtná ní cachí méé-gă, te tñi-o nchaá tnúhu càháⁿ-gá. Te ní cachí-gá sá cúú ìní-ó-gă, te cuu iní-ó tnàha ñáyiú-o. Te tnúhu-a ní tecú dóho-o ndèe cútnàhá ní tuha-o ichi-gă.

Cue tée dándahú tnàha ñáyiú-xi

⁷Te ío vài ñáyiú dándahú ñáhá xica cuú-yu ñuyíú-a, te cächí-yu sá ñă ndáá sá Xítóhó Jesucrìstú ní cuu-gá ìⁿ ñáyiú ndisa. Te nchaá ñáyiú duha càháⁿ dácùandehndé-yu, te cùu úhú iní-yu Jèsús. ⁸Te quíhi iní-ndó sã vă dándahú ñáhá ñáyiú-áⁿ xii-ndo cuèndá sá vă cuíta chiuⁿ Yá Ndiöxí ní quide-o. Te òré ná quíxí tùcu Jesús ñuyíú-a te taxi-gá nchaá sá vâha cùu iní méé-gă cundecu ndihi-o.

⁹Te nchaá ñáyiú dàña tnúhu Xítóhó Jesucrìstú, te nàtní-yu ingá ichi, ñáyiú-áⁿ ñà túú ndècu ndihí-yu Yá Ndiöxí. Te nchaá ñáyiú ñà túú dàña tnúhu Xítóhó Jesucrìstú ndècu ndihí-yu Yá Ndiöxí ndihi Déhe-gá Xítóhó

2 JUAN

Jesucristú. ¹⁰Te núu véxi ñáyiú núú ndécú-ndó càchí-yu sá càháⁿ-yu tnúhu Yá Ndiöxí te ñá ndàá, te vá cuăha-ndo tnúhu danèhé ñáhă-yu xii-ndo, te ni vă cuăha-ndö-yu tnúhu ndee ìní cuèndá chiuⁿ quidé-yu. ¹¹Chi núu na càháⁿ ndihi váha-ndö-yu, te dàtná tnúhu sá chindèe-ndó-yu quidé-yu nchaa sá cuèhé sá dúhá.

Tnúhu ndéé núú ñi ndihi-ná

¹²Te ío vâi-gá tnúhu cuìní-í cachí tnúhu-í xii-ndo, dico vá téé-gă-í chi cuìní-í quixi-í núú ndécú-ndó ndàtnúhu-o cuèndá cudíí víhí ìní-ó nchàa-o.

¹³Te nchaa cue déhe cúhú-n, ñáyiú ní cáháⁿ ñáhă Yă Ndiöxí quidé ndèe ìní ñáhă-yu xii-n.